

सप्तव्यसन के चौबोले

अज्ञात कवि की यह रचना 'सप्तव्यसन के चौबोले' वर्तमान समय में ज्यादा संदर्भित है। इस रचना में सातों व्यसन भयंकर दुख के कारण हैं, जो जीव को नरक-निगोद की यात्रा कराते हैं। आदि बातों को मार्मिक दृष्टान्त देकर जीवन को सुधारने के लिए मार्ग प्रशस्त किया है।

सात व्यसन

दोहा

सातविसन जग में बुरे, बुरा इन्होंका संग।
जिसके सिर चढ़ जात हैं, केई दिखावत रंग ॥
केई दिखावत रंग संग में, नफा नहीं सुन भाई।
अपना तन धन धर्म गुमावै, जग बदनामी छाई ॥
तात मात सुत नारी छाडै, मुँह न लगावै भाई।
हाय हाय किस नीच जीव ने, इनकी चाल चलाई ॥

झंड

चाल में सब जग आया, ख्याल में जन्म गमाया।
पाप कर नरक सिधाया, बहुत पीछें पछताया ॥
विसन की सुनो कहानी, कही जैसे जिनवानी।
तज्या जिन्होंने विसन जिनेश्वर जिनकी शिक्षा पानी ॥१॥

अर्थ—संसार में व्यसन सात प्रकार के कहे गए हैं। इन का साथ अच्छा नहीं होता है। जिस को ये व्यसन लग जाते हैं, उन्हें अनेक प्रकार के कष्ट उठाने पड़ते हैं। कोई लाभ नहीं होता है। अपना शरीर, धन और धर्म तो नष्ट करता ही है साथ ही संसार में अपयश भी होता है। माता, पिता, पुत्र, स्त्री आदि सभी साथ छोड़ देते हैं। भाई भी साथ नहीं देता है। हाय-हाय किस दुष्ट जीव ने इन का प्रारंभ किया है।

सारा संसार व्यसनों के बहकावे में आ गया है। व्यक्ति इन में आसक्त होकर मनुष्य जन्म नष्ट कर देता है। पाप कर के नरक जाता है और बाद में पश्चाताप करता है। इन व्यसनों की कहानी जैसी श्री जिनेन्द्र भगवान् ने कही है, वैसी आप को सुना रहा हूँ। जिन ने इन व्यसनों का त्याग कर जिनेन्द्र भगवान् की आज्ञा मानी है, उन से शिक्षा ग्रहण करना है।

(१) जुआ खेलना व्यसन

जुआ खेलकर जगत में, होय मुफ्त बदनाम ।
मजा नहीं इस काम में, सजावार वसु जाम ॥
सजावार वसु जाम धाम, आराम कभी नहिं पाता ।
फिकरमंद मतिअंध वक्त पर, खाने को नहिं जाता ॥
संग जुआरी कई रंग का, ढंग देख घबराता ।
मारपीट बहु माल खायकर, तौ भी नहीं लजाता ॥

झड़

लाज ज्वारी के नाहीं, दया नहिं मन के माहीं ।
सत्य नहिं कहै कदा ही, राज्य का चोर सदा ही ॥
पांडुसुत खेल किया था, नारि का दाव दिया था ।
तजा जिन्होंने जुआ जिनेश्वर तिन सब सुख लिया था ॥२॥

अर्थ—जुआ खेलने वाले का संसार में व्यर्थ मैं ही अपयश होता है । इस कार्य में सुख नहीं है, अपितु प्रतिदिन चौबीसों घण्टे इस का दण्ड ही मिलता रहता है । कभी भी विश्राम नहीं मिलता है । हर समय चिन्ता में रहता है, बुद्धि काम नहीं करती है, समय पर भोजन नहीं करता है । जुआरियों के अनेक प्रकार की प्रताड़नाओं से घबड़ाता रहता है । मारपीट होती है, गालियाँ भी खाता है, तब भी उसे लज्जा नहीं आती है ।

जुआरी को शर्म नहीं आती और मन में दया नहीं होती है । वह कभी सत्य नहीं बोलता है, हमेशा राज्य में चोर ही रहता है । पाण्डवों ने जुआ खेला था और अपनी पत्नी को दाँव पर लगा दिया था । जिन ने जुआ का त्याग किया उन ने सुख प्राप्त किया है ।

(२) मांसभक्षण व्यसन

श्वास श्वास पर खैर को, चाहैं सकल जहान ।
श्वास नाशकर होत है, मांस महा दुखदान ॥
मांस महा दुखदान खान की बात सुनत धिन आवै ।
थरहर काँपै काय हाय पशु दीन बड़ा घबरावै ॥
बेकसूर पशु मांस लालची तन में छुरी चलावै ।
बड़े निर्दयी जीव जगत में, आमिष भोजन खावैं ॥

झड़

भावना हिरदै खोटी, छोंककर आमिस बोटी।
 मनुष भी राक्षस जोटी, धरै शिर अघ की पोटी ॥
 मांस का नाम न लेना, असन के लायक है ना।
 मांस असन को त्याग जिनेश्वर जग में कीरति लेना ॥३॥

अर्थ—सभी संसारी जीव हर श्वास में अपनी सुरक्षा चाहते हैं। श्वास को नष्ट कर महान् दुख देकर मांस प्राप्त होता है। महा दुखकारी मांस की बात करते ही ग्लानि आती है। जिन का शरीर थर-थर काँप रहा है, ऐसे दीन-हीन घबड़ाये हुए निरापराधी पशुओं पर मांस के लालची छुरी चलाते हैं। संसार में मांसाहारी जीव बहुत ही दया रहित होते हैं।

जो मांस पकाकर खाते हैं, उन के मन में बहुत बुरी भावनाएँ होती हैं। ऐसे मनुष्य राक्षस की तरह होते हैं। शिर पर पाप की गठरी रखे होते हैं। मांस का कभी नाम भी नहीं लेना चाहिए। यह खाने के लायक नहीं है। मांसाहार का त्याग कर संसार में यश लेना चाहिए।

(३) मदिरासेवन व्यसन

जितने नशे जहान में, सभी विनाशै ज्ञान।
 तिनमें मदिरा अति बुरी, सही गमावै प्रान ॥
 सही गमावै प्रान ज्ञान का, नाम न रहने पावै।
 मदिरा पी के मनुष होश में, कबहुँ नाहिं रहावै ॥
 जननी भगिनी नार न जानै, मदमातुर हो जावै।
 अति बेहोश पड़ा दुख भुगतै, मूरख प्रान गमावै ॥

झड

प्रान बहु जीवन खोया, जादवां वंश डुबोया।
 ऋषी को क्रोध जगाया, द्वारिका दाह कराया ॥
 तुच्छ की कौन कहानी, बड़ों की काल निशानी।
 यातैं मदिरा त्याग जिनेश्वर, करो धर्म सुख पानी ॥४॥

अर्थ—संसार में जितने लोग नष्ट हुए हैं, उन सब का ज्ञान नष्ट हुआ है। इन को नष्ट करने में शराब सब से बुरी है। इस के कारण सभी जीव अपने प्राण गँवा देते हैं। प्राण तो गँवाता ही है, ज्ञान का नाम-मात्र भी नहीं रहता है। शराब पीकर मनुष्य कभी भी होश में नहीं रहता है। माता, बहन एवं स्त्री किसी को भी नहीं पहचानता है। शराब के नशे में ही मस्त रहता है। अत्यन्त बेहोश पड़ा

दुख भोगता हुआ अपने प्राण गँवा देता है।

शराब के कारण अनेक जीवों ने अपना जीवन समाप्त किया है। यादवों ने अपना वंश डुबो दिया। द्वीपायन मुनि का क्रोध जगाकर द्वारिका नगर जलवा दिया। यह छोटी-सी शराब बड़ों-बड़ों की मृत्यु का कारण बनी है, इसलिए शराब का त्याग कर धर्म और सुख प्राप्त करो।

(४) शिकार व्यसन

अपने अपने प्राण की सभी मनावै खैर।
हाथ सिकारी बन विषै, पशु मारै विन बैर ॥
पशु मारै विन बैर खैर की दया हिये नहिं लावै।
शीत घाम सब सहै वनी में, भोजन भी नहिं पावै ॥
नाम भजन हरनाम त्यागकैं मार मार मुख गावै।
कायर क्रूर कुरंग अंग में भारी चोट लगावै ॥

झड

चोट मैं हिरन सताया, दया का नाम मिटाया।
अभेके पीछें धाया, वीर का नाम लजाया ॥
मृगी पर हाथ चलाया, वृथा क्षत्री कहलाया।
दुर्गति पंथ शिकार त्यागकर, यही जिनेश्वर गाया ॥

अर्थ—सभी जीव अपने-अपने प्राणों की रक्षा के लिए चिन्तित रहते हैं। शिकारी बिना वैर के जंगल में जानवरों को मारता है। हृदय में दया के परिणाम नहीं रखता है। जंगल में ठण्ड, गर्मी आदि सभी सहन करता है, भोजन भी प्राप्त नहीं करता है। भगवान् के नाम का भजन छोड़कर पशुओं को मार-मार कर अपनी प्रशंसा करता है। ऐसा कायर, दुष्ट, निर्दयी शिकारी पशुओं के शरीर पर घातक चोट करता है।

दया से रहित होकर हिरण पर चोट करता है। निर्भय होकर उस के पीछे भागता है और वीरों के नाम को लजाता है। हिरणी को मारकर अपने क्षत्रिय धर्म को नष्ट करता है। जिनेन्द्र भगवान् ने शिकार को दुर्गति की राह को त्यागने का उपदेश दिया है।

(५) चोरी व्यसन

प्राणों से प्यारी गिनै, धन दौलत संसार।
याके कारन नरपती, हाथ गहै तलवार ॥

हाथ गहै तलवार समर में शूरवीर शिर देते ।
 नद सागर तिर जांय वणिक शिर बड़ी आपदा लेते ॥
 कठिन कठिन कर लछमी जोड़ैं सहैं सभी दुख जेते ।
 हाय हाय ताको ठगता करि सहज चौर कर लेते ॥

झड़

चौरकों राजा मारै, सजा दे देश निकारै ।
 लोग सबही दुतकारै, बड़ी बेशरमी धारै ॥
 भूल मति चोरी करियो, चोरसंगतिसैं डरियो ।
 डरियो जगत मझार जिनेश्वर चोरी कबहूँ न करियो ॥६॥

अर्थ—संसार में जीवों को धन, दौलत अपने प्राणों से भी प्रिय लगती है। इस के लिए राजा हाथ में तलवार उठाते हैं। युद्ध में शूरवीर अपना शिर कटवा देते हैं। व्यापारी बड़ी-बड़ी आपत्ति लेकर नदी, समुद्र में तैर जाते हैं। बहुत परिश्रम कर, अनेक दुख सहन करके धन जोड़ता है। उसे चोर सहज में ही उठा लेता है। चोरों को राजा मारता है, सजा देता है, देश से निकाल देता है। सभी लोग अपमानित करते हैं। उसे लज्जा नहीं आती है। भूलकर भी चोरी नहीं करना चाहिए। चोरों की संगति से डरना चाहिए। जिनेन्द्र भगवान् कहते हैं कि संसारी प्राणी को कभी चोरी नहीं करना।

(६) वेश्यासेवन व्यसन

नीचन की संगत रहै, करै नीच सब काम ।
 मूरख जन फँसि जात हैं, देख ऊजरो चाम ॥
 देख ऊजरो चाम दाम की, खातिर धरम गमावै ।
 ऊँच नीच का ख्याल करै ना, सबको अंग लगावै ॥
 जग की झूठ जानि गनिका को, मूरख मन ललचावै ।
 हा धिक धिक ऐसे जीवन को, गनिका संग रहावै ॥

झड़

लगै जब गनिका प्यारी, बुद्धि नशि जाय अगारी ।
 क्रोडपति होय भिखारी, कर्मगति टरै न टारी ॥
 भूल मति यारी करियो, देह दुरगतिसों डरियो ।
 तजि गनिका को नेह जिनेश्वर धर्मविषै मन धरियो ॥७॥

अर्थ—मूर्ख व्यक्ति नीच लोगों की संगति करता है। सभी नीच कार्य करता है

और वेश्या के गोरे शरीर को देखकर आकर्षित हो जाता है। उसे प्राप्त करने के लिए अपना धन और धर्म नष्ट करता है। ऊँच-नीच का विवेक रखे बिना सभी का आलिंगन करता है। वेश्या को संसार का झूठन जानता हुआ भी उस की चाह रखता है। जिन को वेश्या अच्छी लगती है उन की बुद्धि पहले ही नष्ट हो जाती है। करोड़पति भी भिखारी हो जाता है। कर्मों की गति टाले नहीं टलती है। भूलकर भी वेश्या से प्रीति नहीं करना, शरीर की दुर्गति से डरना। जिनेन्द्र भगवान् कहते हैं कि वेश्या से स्नेह का त्याग कर धर्म में मन लगाओ।

(७) परस्त्री सेवन व्यसन

कुल कलंकदायक सदा, परकामिनि को प्यार।
मूर्ख मन के हतन को, मृगनैनी तलवार ॥
मृग-नैनी तलवार कलेजा आर-पार हो जावै।
दृग-कटाक्ष सर चोट लगै तब, ओट न कोई आवै ॥
ऊपर घाव प्रगट नहिं दीखै, मन ही मन पछतावै।
खान-पान गृह-वास खास का, मजा हाथ से जावै ॥

झड

जानकै प्रान गमावै भेद काहू न बतावै।
दिवसमें निद्रा आवै, सुपनमें नारि लखावै ॥
वृथा क्यों जी ललचावैं, लिखी विधि ने सोड़ पावै।
लंकपती से रंग भये नर तेरी कौन चलावैं ॥८॥

अर्थ—परस्त्री का प्यार हमेशा कुल को कलंकित करने वाला होता है। मूर्ख लोगों के मन को नष्ट करने के लिए परस्त्री के नेत्र तलवार के समान हैं। नेत्र रूपी तलवार हृदय के आर-पार हो जाती है। नेत्रों के कटाक्ष रूपी बाणों की जब चोट लगती है, तब कोई भी बचाने वाला नहीं होता है। इन बाणों का घाव ऊपर दिखाई नहीं देता है। मन ही मन में पछतावा होता रहता है। भोजन, पानी, घर में रहना और उच्चपद का आनन्द समाप्त हो जाता है।

जानकर भी अपने प्राण गँवा देता है, किसी को भी कुछ बताता नहीं है। दिन में नींद आती है। स्वप्न में परस्त्री दिखाई देती है। व्यर्थ ही मन ललचाता है, जो कर्म में लिखा है, वही प्राप्त करता है। लंकापति रावण राजा से रंक हो गया था। हे मनुष्य तुम कैसे बच सकते हो ?